

उन स्नेह जे अतिरेक में लज़ीलो लालु भरतु हथ जोड़े कंधु हेठि करे अचलु मूरती अ वांगुरु बिही रहियो। मायड़ी अ जे दोष में पाण खे दोषी समुझी शरम खां अखिड़ियूं बि मथे न पियो करे। हृदय में दाढ़ी हणु वटु अथसि। अलाए कृपा निधान प्रभू मुंहिजे हिन नमूने बिना आज्ञा चित्रकूट अचण खे कींअ समुझंदा। मन में उणितणि अथसि त प्रभू मिठा महिर करे श्री अयोध्या मोटी हलंदा यां मूं खे खाली मोटाए छर्दींदा। पंहिजी खोटाई वीचारे अखियुनि

मां आसूं वहाए रोई रहियो आहे। अन्दर जे दुख शरीर खे साणो करे छद्रियो अथसि बनवासी, पुरवासी, रिषी मुनी सभेई काठ जे पुतलनि वांगे हिननि सनेही भाउरनि जे मिलण खे दिसी स्तब्ध थी विया आहिनि।

सभिनी जो मनु प्रेम जे सागर जे सहिरियुनि में लुढ़ी रहियो आहे। शरीर जे सभिनी इन्द्रियुनि खे एकाग्र करे पंहिजे कननि खे सावधान करे श्रीभरत लाल ऐं श्री राघवेन्द्र जे वचनामृत जे पान लाइ लालाइट थी रहिया आहिनि।

प्यारो श्रीभरत लाल बि श्री रघुनाथ जे कारुणिक स्वभाव खे सम्भारे, अपराधियुनि ते बि स्नेह करण जो बिरदु वीचारे, सोचे थो त प्यारो कौशलु किशोर पोइ भला मूं ते कृपा न कंदो ? मुंहिजे

दिलिबर दादा वटि मूं लाइ जरूर कुछ न कुछ ममता जरूर हूंदी। हर
हर यादि करे थो प्रभू अ जी कुरिब भरी कृपा। यादि था अचनिसि
नंढपण जा द्रींह जदहीं प्रभू खेसि हारायल रांदि बि खटाईदो हो।
कदहीं बि मुख ते घुंजु न अचेनि।

महिर भरी मुहबत जी मूरति आ मुहिजो प्यारो श्रीराम। इहो सोचे
धीरजु धरे, निमाणा नीजारी अ भरिया, हित ऐं कोमलता सां भरिपूर,
करुणा पूर्ण वचन चवण लगो श्री भरत लालु।

ओ मुंहिजो अति उदार करुणा निधि सर्वज्ञ साहिब श्रीराम ! तवहां
सभिनी जे मन जी गति ज़ाणो था। इच्छा, अभिलाषा, उकीर सभु
समुझो था। सचाई, कूड़ाई, कपट, श्रद्धा कुछु बि तवहां खां लिकलु न
आहे। तदहीं बि कृपा सिंधु, दीन बंधु दयाल देव ! मां निमी निवेदन
थो करियां त हे गरीबनि जा हददोखी ! मूं गरीब जी वेनती कृपा करे
दिलि देई बुधिजो। जिंय चातक खे जल खां सवाइ बियो को आसरो
कोन्हे तिंय मुंहिजा सब्राझा साई मूं ब्रान्हड़े

जे बि कोई वाह वसीलो कोन आहे। मां असुल खां हिननि चरण
गुलिड़नि जो सेवकु आहियां। अनंत अनुराग भरिए चित सां सेवक जी
बिगिड़ी साहिबु सुधारींदो आहे। मिठल ! मुंहिजी बि बिगिड़ी वेई आहे
उन खे संवारण लाइ तवहां कृपा करे पंहिजी प्यारी राजधानी अ दे
हलण जी आज्ञा दियो। पंहिजो बिरदु सुजाणो। भला प्रभू भलाई

करियो। पंहिजे परिवार ऐं पुर वासियुनि जी असहनीय पीड़ा दूर
करियो। जानिब अबा ! मुंहिजो जीवनु हींअर उन्हीअ निमाणे
नांग वांगुर आहे जंहिजी मणी गुम थी वेई आहे तड़िफी ऐं फथिकी
रहियो आहे। करुणा निकेत ! पाण समुझी सघो था त उहो केतिरो
वक्त जी सघंदो। जेकद्रहीं चओ त पिता जी आज्ञा बन में गुज़ारण जी
आहे त उहा आज्ञा मूंखे द्रियो। मां सारो जनमु घणी खुशी अ सां
बनिड़े में रहंदुसि। पंहिजो सचो सौभाग्य समुझंदुसि। असां जे
निष्कलंक कुल खे हीउ गहिरो कलंकु थो लग्गे जो वद्रो भ्राता बन में
रहे ऐं नढो राज़ करे। इन्हीअ अधर्म खे पृथ्वी कींअ
सही सघंदी।

अयोध्या नाथ प्रभू ! कुलखे उन कालिमा खां तवहां ई बचायो।
मूं खे जेकी बि को चवे या कोई द्रण्डु द्रिए सो मूं खे स्वीकार आहे
छो त मां श्रीराम विमुख माउ जे गर्भ मां ज़ाओ आहियां। ओ संत
तुलसी अ जा साई ! पंहिजे प्यारनि जे सदिके पंहिजे बिरद जी लज़
रखी, अयोध्या हली सभु दोष ऐं दुख दूर करियो।

दिलिबर भ्राता श्रीराम तवहां जी सदाई जै जै हुजे।